


UKWABULE NDALAMA

NANGU UMUTENGO

 Lishuko ilikalamba ukuba mung'anda ino iyamapepo, muno lucelo. Ndesungukafye pakumfwa munyinane Neville atila abengi tabaleumfwa abekele kunuma. Bushe muleng'umfwa bwino nomba, uko kunuma? Bushe cilifye bwino? Cisuma. Naba-naba umunono kanshi mfwile nalandisha pakuti abantu baishiba ukuti epo ndi.

² Ndeibukisha inshita imo iyo nalebomba muncende sha cintu bwingi. Naleikila ukufuma pa cipinda ca pamulu. Nalefwale insapato ishikulu, ishali nemisomali pesamba lyashiko, elyo naleenda ukufuma pamulu kabili ilyo naleikila mama Eharlt uuli nicibusa wandi, alipa mashini ayafwilishako ukusabankanya amashiwi pali lanya. Ndesubila ba Ginther kuti bamwibukisha bwino-bwino. Elyo Edith atile, “Billy, ulecita icongo sana, kwati tawaba nakamubili akanono, ngefyo nshatalamona.” Elyo ukwenda nensapato shilya ishamisomali iikulu. Ukwikila ukufuma pamatabo.

³ Natile, “Ee, Edith, apo naba umunono ningile ukulengo muntu onse aishiba ukuti epondi, ukupanga sana icongo.”

⁴ Nacyafye mukwipusha. Munyinefwe Neville nanjeba ukuti cibusa wesu umusuma Roy Roberson tali nefwe muno lucelo pamulandu wakulwala. Ali-ali nelino ilyabikwamo “Cementi”, ilyalenga ubulwele kabili nokumuletela impepo. Kabili ali nokulifumisha, ndetontonkanya, lino line. Kabili Roy abafye kwati nishifwe kuli ifwe muno, kabili twali mutemwa. Kabili natile, “Munyina Roy, nalaaya nomba, munshitafye inono, kukulongana.” Nacitila, “Nalayaipusha ulukuta ukuti ifwe bonse tukwibukishe mumapepo yesu muno lucelo,” namailo lintu akaya ukuya mukulibombela. Ilino talyamena bwino, nangula cimo calilubana, kabili balingile ukulifumya.

⁵ Munyinefwe Roy untu alwishapo inkondo ngefyo bonse mwaishiba, ukufuma ku nkondo iya calo conse iyacibili, uo balasawile nganshi. Kabili ngatacalifye ubusuma bwakwa Lesa, nokwikala ngataikele iyo. Balimubikile pakati kabafwa, panshita ntali, alilashilwe mumaboko, namumolu notushinga tukalamba twalyonawike. Nashing'anga atile, “Ngacakutila uyu muntu alipolele, takatale aba namaka yakwenda nakabili,” lelo ku cikuku cakwa Lesa, alabomba cila bushiku, ukunina na fyonse. Lesa alimucitila icisuma pantu ena muntu umusuma, kabili twali mutemwa. Naifwe twaba-bonse tatwaba . . .

⁶ Ngatwaikala abalungama, icitacipilibula ukuti teti tuponenwe na maafya. Icishinka, cakutila amaafya yonse nomba yasontwa pali ifwe. “Ifibi ifiponena uwalungama fingi, lelo ifi fyonse Yehoba alamupokolola.” Iyi e mbali iyawamishapo.

⁷ Kanshi twalapepafye ipepo ilikankala luno lucelo, ilyakwa munyinefwe Roy. Nshishibe ngacakutila emo bali muno, abengafwaya ukupepelwa, abangatemwa ukwibukishiwa mwipepo? Ngacakuti bengemya amaboko. Cisuma, cawama, pano, natwiminine pakashitafye akanono, ngamulefwaya, ilyo tulepepa.

⁸ Shikulu, twaisa ilelo, pakutendeka kwe Sabata. Nakasuba nako elyo kaletula nomba, ukusansama mucalo, nokuleta ulubuto nobumi kuli ifyo ifintu ifyo kasontelwe ukulacita. Napakutampa ukulongana kuntu...tuli imbali yalukuta lwenu ulo mwaita ukukwata amapepo yakundapa, ukundapwa kwamubili, kukufikilisha ubufwayo no kukabila kwakwa shikulwifwe uwapalwa uwafwantilwe pa mampulu yesu, namufipumo fyakwe emwaishile ukupola kuli ifwe. Kabili tulelomba pa kutendeka kwa kulongana kwesu, ngefyo kwalatampa ukuwata amaka, munyimbo, ne mitima yesu yatampa ukusansamushiwa, pakuti twibukishe, luno lucelo, shikulu, umutemwikwa wesu munyinefwe Roy Roberson, umubomfi wenu uwaicefya. Kabili twalishiba ukuti mwalisungile umweo wakwe munkondo, kabili mwalibwino kuli ena. Lelo alecula no bulwele, ecalenga no kuti eisa mukulongana.

⁹ Kabili, Shikulu, lintu balepepa mu n’ganda yakwa Yohane Marko, kwali malaika uwaishile mucifungo, umo Petro ali umufungwa, kabili nefiibi fyaliswike mu musango wakusungusha, no kumufumya.

¹⁰ Mwe Shikulu, mucili nimwe Lesa! Balya bamalaika bacili mumaka yenu luno lucelo. Tulelomba, mwe Shikulu, ukutila ilyo tulepepa mumo mung’anda yakwa Lesa, ukuti ba malaika bengaya mung’anda yakwa munyina Roberson. Ubufwayo bwakwe bwakutila abe pancende yakwe muno, lelo ubucushi bwalenga ukuti eisa. Kabili na bamalaika bakwa Lesa benga mupususha, bengalenga abe bwino, pakuti asende icifulo cakwe mung’anda yakwa Lesa.

¹¹ Eko bali bambi abapitile mumafya, bena-bena-balwele. Kabili twamona namayo uwacikalamba, ilyo aciba mukwikala, aimya amaboko, lintu acilatalantanta. Naiisa kung’anda yakwa Lesa, mukundapwa. Shimwingalenga, mwe Shikulu, ukuti aye aleenda, na maka yakwenda ngo mukashana.

¹² Abo bonse abacimya amaboko, abengi bacimya pantu calilembwa, kabili calilumbulwa, “Ifibi ifiponena uwalungama fingi, lelo kuli ifyo fyonse Yehoba alamupokolola.” Natupupuke ilelo mucitetekelo, mu maboko ya citetekelo, icili nokutupususha

kumalwele yonse nobucushi. Ilyo ukulongana kulepwa, peba nangu umo uwanakuka pakati kesu.

¹³ Lengeni, Shikulu, ukutila onse uushasumina abe uwasumina. Kabili napo tuletontonkanya pa cebo cenu, lekeni Mupashi Wa Mushilo acibule no kucibika mu mitima Yesu, no kucitapilila, mpaka citwale icisabo icacebo. Tucitileni ici, Shikulu, ngefyo twainamika ifinso fyesu mukuicefya no kulomba mwishina lyakwa Yesu. Ameni.

(Kuti mwaikala).

¹⁴ Apo tatulati tutendeke ukushimikila ilandwe ilya luno lucelo kuti natemwa mwakutikakofye panono, ngamuli imwe muli uuli pacuti, kabili kuti atemwe ukasangwako kukulongana ukukaba mu musumba wa Middle town, ku Ohio, ukutendeka pali cimo, umulungu onse, kukabela kucibansa cakulonganinamo.

¹⁵ Bushe nawishiba ishina lyacibansa, cakulonganinamo, Gene? (“Munyina Gene atila, bamailoshi ikumi limo nababili ukufuma mumusumba wa Middle Town”) Munyina Sullivan. Middle Town musumba uunono, ndesubila kuti wabafye nga uno uwa Jeffersonville. Nincende iyo bakumaninapo pa bwangalo bwakuminwe ubwitwa (basket ball). Munyina Sullivan ni kapyunga kulya. Na uyo onse uwa mulukuta lwa mbila yonse (Full Gospel), umo umuli amakumi mutanda abaibela abaleyampana capamo muli uku kulongana, bali no kumweba uko icibansa cakulonganina cibebele.

¹⁶ Kabili kuli nokuba utumiputule twakusendamamo utwingi mu cibansa cakulonganinamo, eico ninjebwa, ukusunga abantu bonse abengatemwa ukwisa. No kulongana kukatendeka pali cimo, ukufika pa cibelushi, inshiku mutanda. Kabili takwakabe pa mulungu, pa mulandu wafilonganino fimbi, ukuti bengaya kwata ukulongana kwabo kwalyonse. Limbi kukaba ukulongana kwamapepo yakundapa, nangu ukupepela abalwele cila cungulo. Eico onse naitwa. Neci cikatendeka pa 10th August, ukufika pa 15th, pali cimo. ukufika pa cibelushi. Elyo ngamakakwata cuti, nacuti wenu ali mupepi kabili kuti mwatemwa ukutushisha muli uyu musango, cisuma, cinecine, kuti twatemwa ukuba nenu.

¹⁷ Kuti nakoselesha nabo bonse abashabatishiwa ulubatisho lwa bwina Kristu, bashale kunuma muno lucelo nokutontonkanyapo kabili, babe abaiteyanya kulubatisho ululekonkapo pali ba miniti amakumi yane, na basano ililine, ndesubila kwalabela kuno kwine ku chalici.

¹⁸ Twalipelwa umulimo uwakukonkomesha abantu ukubatishiwa ulubatisho lwa bwina kristu, ukwishiba ukuti cikankala kwipusukilo. Pantu calembelwe na shikulwifwe, umulimo wakwe uwakulekelesha, kulukuta, nangula ifyo apele ulukuta umulimo wakwe uwakulekelesha, atile “kabiye ni pano isonde ponse, kabileni imbila nsuma ku cibumbwa conse:

uwatetekela nokubatishiwa akapusuka.” Eico, natwishiba ukuti cikankala ukuti twabatishiwa mu menshi.

¹⁹ Tuli abansansa ukumubombela uyu mulimo, kuli onse uwashininwa mu mutima wakwe ukuti Yesu Kristu mwana wakwa Lesa, ukuti afwile ukupususha ababembu, kabili nimwe afwilile ukumupususha, kabili kuti mwatemwa ukwisa nokubatishiwa mwi shina lyakwa Yesu Kristu kukulekelelwa kwa membu shenu, ukulanda kubantu ukutila namusumina ukuti imembu shenu nashilekelelwa, no kutila nomba mwalaba umusambi wakwa Yesu Kristu, ukulangisha icitetekelo cenu.

²⁰ Ngatamwakwata icilonganano cakulonganako, kuti twatemwa imwe ukulongana naifwe. Tatwakwata bamembala kuno. Ili Lihema ilyaisulwa, kumubili wakwa Kristu uwamufilonganano fyonse. Tatwasenda imbali necilonganano nangu cimo. Twalisula ifiibi ku bantu bonse, temulandu fintu baba; inkanda, umutundu, bonse kuti mwaisa. Onse uwingafwaya kuti aisa. Ngatamwakwata icalici cimbi, kuti twatemwa nganshi pali imwe ukwisafye, nokwisa longana naifwe. Isenifye ilyo iminshi icili naisulwa nokulongana naifwe. Ico mulingilefye ukucita, isenifye ifyo fine iseni nomutima uwaisulwa, biken i fipeya fyenu kumipeto, nokutwafwilisha ilyo tulepatikisha kuntanshi pamulandu wabufumu bwakwa Lesa. Pantu, natusumina ukuti insa ili mupepi, ukuti elyo ifintu fyonse ifyalembwa mucipingo filinokufikilishiwa.

²¹ Tecakutwishika, nomba mwe bengi mwalibelenga ifyo Krushev alembele ku U.N. Bumbi bushiku ubwafumako. Ngefyo, cabelengelwe kuli ine ukufuma mwipepala lyaku Canada, nacibusa. Atile, “Ngacakuti kwaliba Lesa, ali uwaiteyanya ukufumya nokuwamya itempele nakabili, naimwe bashimakwebo ngefyo acitile pakutendeka.” Kuti wabelenga pakati kamishilwa. Kabili icabipa, uwasumina mucikomo icitwa “COMMUNISM” cakuti alandefi? Alikwete cimo, nangula. Cali nibashimakwebo, pakutendeka abaletele ubwafya. Nifwebo bashimakwebo.

²² Nacumfwa kuli kapyunga wesu umutemwikwa munyina Neville, pamulabasa wa fikope... nangula pacilimba, lulya lucelo, neci cakonkenyepo ukwisa mumano. Tetifye ncilabe. Nalicilumbula kuli cibusa wandi mailo ubushiku, neco cali nici, ukuti kuli nokuba... panuma yakufumyapo Umupashi wa Mushilo, ukufuma pesonde, ulyamusango wabukapepa ubwatalalila, ukwabula ukwishiba ubupusano. Bushe mwalitala, mwali... nibanga abaumfwile ico? (Ulukuta lwalila “Ameni”). Bushe tacali cakusungusha. Tabaishiba Umupashi wa Mushilo, eico bakatwalilila ifyo fine. Nelyo uwakulekelesha akakakatikwa mumubili wakwa Kristu; Bakatwalililapofye, ukweshwa ukuleta abantu kuli Ena. Pantu tabaishiba ifintu caba. No musango wabukapepa bwabo ubwatalalila buli nokutwalila ngefyo bwali. Nomba, teti cumfwike kuli imwe

ngefyo caumfwika kuli ine, lelo mashiwi yakusungusha. Ukutila, bakaba ukutali nganshi, muntambi shamipepele yabo mpaka bakalufya Mupashi wa mushilo, pantu tabamwishiba ifyo aba icakutampilako.

²³ Lesa kwateni uluse pali ifwe munyina kuti natemwa ukwikala muli ubu bumi, nokukabila kwandi, mpaka nangu kanono kakukalipwa kwakwe, nkacishiba mu mutima wandi; nga cakutila nacita cimo icakumukalifya, kuti nacumfwa nomba line.

²⁴ Kanofye, ukuba mu mulola wakwe, nshile fwaya ukubapo ngatalipo pano. Emukwai, ndefwaya ukuti ninja lyena. Pantu pacipuna ca luse tapakabe umulopa, pakabe mfifi ne cushi, kabili no kufita. Umwashila tamwakabe uwakutupapatilako imilandu yesu ilya nshita. Mwaliishiba ukuti ifi efisosa amalembo? Umwashila mwalefuka icushi. Umulopa tapali pacipuna ca luse, elyo bupingushi.

²⁵ Ngacakutila Shikulu, alefwaya ku mpela ya mwaka, tukakwata inshiku ishinono ishakupuputulwa, nacipangafye mu mano yandi. Ndefwaya ukusenda ili buku lya Busokololo, tukasambililemo, ukusambilila ibuku lyonse ilya busokololo.

²⁶ Nomba, ninjishiba ukuti kuli abengi abeshile mukubapepelela. Ne ofeshi lyandi lyaliselwe, umulungu onse uwafumako ukufika nelelo. Eico, abantu bambi abaishile, tabakwete ishuko lyakuti bengapepelwa, pantu abalumendo tabalipo pabushiku bumo, nangula shibili mukutusha. Balikwata imilimo iingi iyakubomba; imilimo yabo, nokubikapo neya mung'anda yamapepo, nokwasuka balamya nafimbi. Cilapela ubwafya mu matontonkanyo. Napali ici, emulandu. Ninjishiba ukutila ningile ukuya kumo, munshita ne nshita, mukucita cimo, kabili ninjishiba nabo bene balacita ifi. Eico, balinjitile. Natile, "Limbi kuti caba bwino." Kabili twalapepela abalwele, munshita inono.

²⁷ Ndetontonkanya kuti twabelengako amalembo mu cebo cakwa Lesa. Nga namukwata ama Baibele nomba, natupilibule mwibuku lyakwa ESAYA. Nalitemwa ukumumona mwabula ibuku lyenu, nokulibelenga. Natulibelenge nomba. Nangula twabelenga ishiwi limo nangu yabili, cebo cakwa Lesa icishingafwa. Teti cipite iyoo. Muli ESAYA 55, isambililo, "Ipususho lya muyayaya."

Iyee, mwebacilaka bonse, iseni ku menshi, abashaba naSilfere, iseni, shiteni ingano apabula Silfere, nomwangashi neshiba apubulo umutengo!

Cinshi ico mulingila Silfere mucishili cilyo, indalama sha mukucucutika kwenu mucishili cacikushi?

Umfwisheni kuli ine, lyeni necisuma, no kuleke myeo yenu ilemene kufyanona. Teyamiken i amatwi yenu,

iseni nakuli ine, umfweni icipingo camuyayaya, ifya luse ifyacishinka ifyalailwe na Dabidi.

²⁸ Ndefwaya nande nemwe, pakashitafye akanono, pali ilisambililo; *Ukwabula Indalama Nangu Umutengo.*

²⁹ Kwaliba ifingi ifyakusansamusha munshiku tulimo. Kuli ifingi ifyakutunka abantu ifyo twingeta “ukwangala” kabili fya bantu bonse kabili abamyaka yonse.

³⁰ Kuli ifyakutunka ifya balumendo na bakashana, ifiila ifyalelo ngokushana nafimbipo, nenyimbo isho bakwata ishendela pamo nefi. Kabili shonse shakutunka, nokusansamusha.

³¹ Nshasakamana ubusuma bwa ng’anda iyo umwaice akushiwamo, nefyo afundwa ukucita ifyalungama; Ngacakutila ulya mwana tasumine palwakufyalwa cipyacipywa, inyimbo shafiila shilasenda amatontonkanyo yakwe mukwangufyanya lilya line aleshumfwa. Pantu muli ena, mwaba icacifyalilwa, ku mupashi uwa mumubili. Namaka yakwa ciwa yakalamba nganshi, lelo, mpaka yaikata umupashi wa mwaice ulya.

³² Makamaka nomba ifyo wingacita abakalamba, abakana ukufyalwa cipyacipywa! Kanofye, ubumi bwenu bwatelebulwa, nemwe mwapilibulwa kabili mwafyalwa cipyacipywa, mubufumu bwakwa Lesa; Icifyalilwa cenu capafya pano isonde, nangu wingaba kapepa wamusango shani, kanofye capilibulwa muli iwe. Kuti wapepa nokuba kapepa, lelo cimo cine kuti cakwata amaka yakumutinta, pantu ulya muntu uwakale uwalubembu kabili nefyo akabila talati afwe muli imwe.

³³ Lelo lekenifye umuku umo Kristu asende icipuna mu mutima wenu, filya fintu tafimucusha, camaka ukucila fyonse.

³⁴ Teti numbule ishina lya mwaume umo, pantu teti njibukishe ishina lyakwe ino nshita, lelo mwebengi muli no kumwibukisha. Batila kwali icishi uko abaume baleya mukuteyamina, ifilwani, banamayo baleisa baleimba. Ne nyimbo shabo shaleumfwika bwino sana, icakutila bacoba abalepita mupepi, mu mato, baleisa, elyo balya bashilikale abateyamine bacoba baleisa no kwita bacoba ukwabula bena ukwishiba no kubepaya. Kabili umuntu umu umukalamba alefwaya ukupita mupepi. Noyu wine mwaume alikwete bacoba abakumukaka ku cimuti canembela, no...no...nokubika cimo mukanwa, pakuti elapunda: kabili...kabili no kubika fimo mumatwi yabacoba, bakwe, pakuti beumfwa nokupitila imbali ilya ukuti bomfwe. Na banamayo baleisa, balecinda nokupunda, nokwimba. Owe. cali icisuma nganshi mpakafye ali sembulwile inkanda pakuboko kwakwe, alapundilila kuli ba coba bakwe, bweleleni... bweleleni...lelo tabamumfwile, pantu mwali fimo mumatwi yabo.

³⁵ Kabili aliile mubwato kuncende imo uko bali nokumukakula amaboko, nao ali nokucilukula amatwi yabo. Elyo nakulya,

pakwenda mu musebo, aliumfwile kemba wa nyimbo uwapulilemo kuli balya baliko, yangu, “we cendeende mukalamba bushe tukukakile nakabili ku cimuti canembela?”

³⁶ Atile, awe “nkakuleni fye” Ningumfwa icintu cimo icikalamba nganshi, mpaka cilya “tacancushe nakabili.”

³⁷ Efyo cabakumwina Kristu uwafyalwa cipyacipywa. Nabasanga icintu cimo icikalamba nganshi ukucila inyimbo sha shinonshiku nefyangalo fyamuno calo. Balasansamushiwa namupashi wa mushilo. Kabili kukalamba nganshi, mpaka icalo cafwa kuli bena.

³⁸ Lelo ngamwaya kubwangalo bwafye, mulingile ukusenda indalama ishingwi. Umulumendo uusenda cibusa wakwe umwanakashi kuli aya malila, nefila ifi nafimbiko, alinokulipila ishingwi ngashi pasho afola cilamulungu kabili na bantu abakote abesha ukusanga insansa pakuya kufikulwa fya bwalwa, ukufumyako amalanda yabo aya mu mulungu, bali nokuyalipila indalama ishingwi. Bushe basendamo finshi? Tabasangamo nangu cimo lelo ukukalipwa kwamutima.

³⁹ Kabili ibukisheni, ukuti mukalubulula kuli Lesa, ubushiku bumo pali ci “Icilambu calubembu ni Mfwa.” Tamukwatilapo nangu cimo pano pe sonde kuli ici, kubengeshima kwa bufi. Ukunwa kulundako fye ubulanda. Ulubembu lukalunda fye imfwa pa mfwa. No kumona kwenu ukwa kulekelesha kukaba kupatulwa kuli Lesa, umuyayaya, muli bembwa wa mulilo. Kabili tetimunonke nangu cimo, lelo kulusa.

⁴⁰ Elyo Lesa aisa nokwipusha ilipusho, “cinshi ico muposela indalama pa fintu ifishikusha? cinshi mucicitila?”

⁴¹ Cinshi cilenga umuntu ukufwaya ukucicita? Balaposa shonse isho benga kwata, na shonse isho bengabombela ukushita ifya kunwa, no kufwika na mayo uyo babembuka nankwe, nangula ulunkumbwa, Iwa fangalo fya mu calo.

⁴² Nomba twalyebwa mucipingo, kabili twaliitwa ukwisa kuli Lesa, “nokushita insansa sha muyayaya, ukwabula indalama nangu umutengo.”

⁴³ Ifintu filya tetifikushe, ne mpela yafiko nimfwa yamuyayaya. Cilalenga imwe ukuposa indalama shonse isho mwingakolonganya, . . . ukuba . . . ukuba kalapashi wafya kusansamusha, nangu umulunendo wa mipulwe, nangula ifyo wingaba, nangu umukashana uwaishibikwa, nangu ifyo ali. Cilamulengo ukuposa lonse ulu mwingakolonganya, ukucita ico. Ukufwala ukwapulamo mukufwala, kabili . . . kabili no kucita ifintu ifyo abamucalo bacita, bena bakalobolola fye ukusekwa kwamuyayaya.

⁴⁴ Lesa lyena atile, “cinshi?” Tukayatila shani pa bushiku bwabupingushi ilyo bakatwipusha “cinshi” mwacitile cilya? Ubwasuko bwenu buli nokuba shani? Ubwasuko bwa America

yanomba bukaba shani abalanda ukuti mutundu wa bwina Kristu? Kabili indalama ishingi shilaposwa pa bwalwa, mu mwaka, ukucila ishaposwa pa fyakulya. “Cinshi muposela indalama pafyamusango uyu?” Lelo, ubuteko kuti bwa kukaka pama dollars yasano ayalinga umusonko isho limbi mwatumine ku ncende yamasambililo iyishalingile ukupokelela imisonko kukutuma kuliba Minshoni kufyalo fya kutali. Tukepushiwa ubushiku bumo “cinshi mwacitile ici?”

⁴⁵ Tulimutundu wa bwina Kristu, ne mintapendwa ilatumwa kuli balya bantu kulya, abalefwaya ukushita bucibusa. Nomba balecikana ici. Tecakusungusha Kruschev atile, “Ngakwaliba Lesa alinokupyanga mwisano ubusaka nakabili.” Nomusenzi kuti alanda umusango uyu, ukuleta insoni pali ifwe. Icintu icakuitumfya nganshi! No kulaiita abena Kristu.

⁴⁶ Lesa atile, “Iseni, mushite umweo wamuyaya; ukwabule ndalama, nangu umutengo.” Ubumi bwa kwikala umuyayaya, kabili twafutatila ne numa shesu pali ici nokuseka mucinso cakwe. Tukayacita shani pali bulya bushiku? cikaba shani?

⁴⁷ Ngacakutila Lesa atupela ifintu ifyakucita, kabili atupela ne ndalama, kabili atulenga ukuba umutundu uwanonkesha pe samba lya calo, elyo Lesa akatwipusha, “cinshi ico mwacitile nasho?” cinshi ico tuposela indalama shesu pafintu ifishikusha? tekumutundu kweka, lelo kuli umo na umo, ukutendeka kumakobili, ukufika nakumintapendwa yama dollars, isho umo na umo apelwa.

⁴⁸ Elyo, abantu bepayana. Nalibelenga ifya lembelwe nomba line, uko abalumendo babili balebamba mu mutanda wabalunshi. Umo akwete abana basano, umbi nao babili, Naumo pali abo ali nokufumishiwa incito, kabili naumo pali aba balumendo uwakwete abana babili kabili nangula... basano, aumfwile kwati eo calinga ukubomba ukucila ulya uwakwete abana babili, kabili aile mukulunga nankwe. Kabili ali mulashile munuma.

⁴⁹ Indalama, emusango wa mutundu, emusango wa matontonkanyo, emusango wa mupashi uwafula mu bantu.

⁵⁰ Elyo kuti mwamona ifyo cilingile ukufyalwa cipya-cipya kwingaba. “Mulingile ukufyalwa cipyacipya! efo cilingile ukuba! Iseni kuli ine, nokushita ukwabule ndalama!”

⁵¹ Teti ulande “Nshakwete indalama.” Taulingile ukukwata cipelwa fye.

⁵² Fwe bena America twalibelela “ukuilipilila” ifintu fyonse. Ensoloso yesu “tulalipila ifintu fyonse twalikwata indalama.” ukutuma indalama shesu kufyalo fimbi, nafimbipo, ifya bupina. Endamo, walamona abatandashi abaleisamo, bali mufyakufwala fya mafufu kabili ifisuma. America eibapela. Fyabafye ifya muselu mu menso yakwa Lesa. Ico tacakatushitile

inshita iyakuya ku mulu. Nomba mu America, tulalipila pali fyonse.

⁵³ Uye kung'anda iyo bashitishamo ifyakulya nokulya icakulya cobe icapacungulo. Ngataubikilepo indalama patebulo, ishakulembula Weteleshi, palese nkanshi pa menso yakwe; pa numa, yakulipilwa kuntu abomba. Nolu lulingile ukulingana na ikumi, nangula ukucilapo, pafyo mulipile. Weteleshi ngataumupele kuti amona kwati uli wakaso ka ndalama sana. Uku nao alapoka indalama shakwe. Ndetontonkanya camusebanya kabili camuselu, ukucita ici. Ndetontonkanya bupingushi bwa buwelewele, ku mutundu uuciteci. Ishali incende ishisuma na bantu abasuma teti basuminishe icamusango uyu. Lelo fyonse fileya mucu mupashi cimo icikulu.

⁵⁴ Naley a palwendo, mwishitima. Elyo na umo pabasenda fipe. . . nalikwete aka cola akanono kukuboko uku, elyo na sutikeshi kuku boko kubiye, naka cola akekalamo ifyakubeyela imyefu mu mapa, kabili naleenda na umo uubomba ncito yakusende ifipe aishile nokutila, "Bushe kuti namulongelako?"

⁵⁵ Natile, mukwai, ndeya fye apapene pe shitima, natasha nganshi apapene, apakwenda fye intampulo amakumi yatatu.

⁵⁶ Atile, "Ndesenda", kabili abulile aka cola akanono alaya no kuya.

⁵⁷ Cisuma, ilyo aishile natontonkenye, "nalimo nalishibe ukuti alilipilwe, lelo kuti namupela fye. . . namupelefy e citika wa dollar." Limbi alikwete icuma cakwe, ifipe fyandi, tutile, pali miniti umo; intamfufye kwati nikumpela yacino cikulwa, ilyo aninine mwishitima. Kabili nalibalilepo ukunina mwishitima, kabili nalikoba icola no kupoka. Nalimupele citika wa dollar, atile, "Mpembeniko fye miniti umo" natile, emukwai "cinshi calubana"? Atile nacimulongela ifyola fitatu.

⁵⁸ Atile, "umutengo wandi uwalinga uondipilisha pa cola cimo ni 25 cents. Ulenundilapo nashimbi 25 cents." Mwamona, ebwina America, ifili fyonse fyakulipila!

⁵⁹ Waya uleyensha motoka yobe kabili waleka yawila mucilindi, kabili wafwaya umuntu umo uwakukufumyamo. Ulingile ukuiteyanya ukulipila, pantu balakulipilishishapo. Inga cakuti katinta wafimbayambaya aisa no kwisa kusenda, alakulipilisha inshingi pali mailoshi umo. Ngacakuti umulimi, imiku pabula ne kumi, afumya talakita wakwe kunse, cili nokucilapo ukubipa.

⁶⁰ Ulingile ukulipila pali fyonse ifyo bakubombela. Ifintu fyonse ni "Lipila; indalama. . . lipila; indalama!"

⁶¹ Elyo nomba icilindi ubukulu ico ulubembu lwakuposamo; nani engatala amufumya mu cilindi ca lubembu? Lelo Lesa alamufumya mucilindi calubembu, ukwabula indalama, ukwabula umutengo, elyo pashili nangu umo uwakumufumya.

62 Nga tamulipile bwino bwino kuwa kufumya, mu cilindi: Mulingile ukukwata indalama nangu ukwikala mucilindi.

63 Lelo icilindi icabipisha ico waingilamo, nico ciwa akuposamo, icilindi ca lubembu nokukanasumina. Lesa ku kufwaya kwakwe ali no kukufumyamo, ukwabula indalama, nangu umutengo. Elyo nombamba walilala mucilindi, Ulecula lyonse fye no lubembu, elyo tamwita na pali ena.

64 Ngabaleta katinta, balingile babikako umunyololo uukulu ukuya mukati ka cilindi, baupomba ku cela cakuntanshi yamotoka ya tampa ukutinta, na injini yatampa ukubomba, no kukutintila kunse.

65 Elyo Lesa akusanga mu cilindi calubembu, no kukumfwa uleita pali ena, atuma umunyololo uyo uwapombele kalbale, icitemwiko cakwe Lesa, nokuloba mukati kamutima obe, no kubikamo amaka ya Mupashi wa Mushilo mulya. Cili no kwamba ukutinta, kabili tamuposapo nangu cimo. Lelo tulala mucilindi pantu teti tulipile ukufuma mu matumba yesu. Ifwe fwe bena America tutontokanya ati kuti twalipila ukufuma mumatumba yesu, lelo teti tucitite. Ciba icabula indalama nangu umutengo Tamulipila kulukuta. Yesu alilipile pa Kalbale; lelo abantu balacumfwila insoni. Bala cifwaya mu nshila yabo. Lesa alimukwatila inshila yakuti mucipokelelemo. Kabili cabupe ngamwacipokelela.

66 Ilingi, line elyo bamutintila kunse ya cilindi, bonse muba abakwebaulwa, mulingile ukuya ku cipatala, elyo tabalatampa ukumubombela, elyo icintu cimo tacilabombwa, bali no kumwipusha “nani alelipila indalama shakumundapila? ngacakutula twabila ifilonda, nga twalaitilamo amafuta nokumukola amalale, aya-ayakumucingilila ku bwanga bwa mulopa, ni cinshi ico wakwata icakuicingilikako?” Elyo tabalacita nangu cimo, cilingile ukuba indalama apopene!

67 Lelo ilyo shikulwifwe abika umunyololo wacitemwiko ukushinguluka umutima obe, nokumutinta kunse ya cilindi calubembu, umutima onse uwakontoka, noku mutinta onse uwakontoka, asenda no lubembu lonse no mutengo onse wabikwa muli bamba iyakukana ibukisha, ukukana ibukisha pali iwe na kabili, “Isa ukwabula indalama nangu umutengo.” Alondapa. Ukukalipwa kwa mutima, no kusenda ubulanda bobbe bonse. Lelo alilashilwe pafyabupulumushi fyesu; kabili afwantilwe pa mampulu yesu; ukulimunwa ukwatumwenamo ubutuntulu kwaponene pali wene; elyo na mufipumo fyakwe emwaishile ukupola kuli ifwe. Fyonse fyakukana lipila.

68 Kabili tatwakacipokelele, nico twalititikishiwa no mupashi wa bufi. Twatitikishiwa no mupashi wa mutundu, umupashi wa pano isonde, mucifulo cakutitikishiwa no mupashi wa kwa lesa, Umupashi wa Mushilo, uututangilila no kutungulula ku fishinka fyonse, no kulenge icipingo ukuba ifyo.

⁶⁹ Kunshita yapita, nalelanda ku muntu uukana Lesa. Atile, “tontonkanyenipo ba Branham. Bonse ubucushi bwa bumi, kabili ne cicintu fye cimo ico twakwata, ukuti twalipusushiwa, malembo ya bu yuda ayakale.”

⁷⁰ “Owe,” Natile, “mukwai, kuti fyaba nififine, ifyo munga kwata, lelo ninkwata fimo ificilile pali ifyo. Ninkwata Umupashi wa uyo uwalembete ici, uucishininkisha, nokucilanga ifi, ubulayo bonse.” Taishibe ifyakusenda cilya.

⁷¹ Mwamona mulingile ukwisa, no kwisashita ukwabula indalama nangula umutengo. Tamuposapo nangu lumo. Takuli kulipila po nangu cimo kuli uyo ulefwaya, lekeni ese. Lesa alamutinta ukufuma mucilindi.

⁷² Ngo muntu uwali pa mpongolo iitwa iyayemba. Aliposelwe, ukufuma munda mulinyina, naciwa uwamulemanike amolu. Ubumi bwakwe ubo aleikalila kulombafye ifya nkumbu ku bantu abalepita. Na lintu aikele pa mpongolo ulucelo lulya, amwene bakashimikila baku pentekoshiti babili baleisa. Taba kwetepo ikobili nangu limo, pantu atile, “Silfere nshikwete.” Kabili nekobili elyacepesha. Silfere na golide nshikwete.

⁷³ Ndeмона umuntu alitontonkenyepo cimo icapala ngeci, “Tapali mulandu uwakuti ningasendela ulukombo lwandi.” Nalimo alefwaya ukusunge ndalama ishalinga. Alikwete imyaka amakumi yane, kabili nalimo alefwaya ukusunga indalama ishalinga, ba shing’anga kuti bamupangila indyato shibili, ishakwendelako, pantu mututende twakwe tamwali amaka. Elyo nalimo ali nokukwata indalama ishakubika mu cishilwa, lintu bashing’anga tabalati bamwafwilishe. Tapali umulandu kuli ena ukwikata kapu yakwe kuli aba bakashimikila baku Pentekositi abashakwete nangu cimo. Ishuko (bena) bali ba landa sana, icakuti teti asange ikobili kuli bena.

⁷⁴ Lelo ilyo alolekeshe pa menso yabo! umo, uwa cilumendo kabili alebengeshima no bulumendo; na umbi umukote kabili ne nkanshi, ngefyo Yohane... ngefyo Petro na Yohane baile pa mpongolo. Alimwenemo cimo muli ulya umulumendo, ukutila, ukubengeshima kwalicililepo pafyo kwaba. Alimwene ukucila munkanshi nokusakamana, ukwakasuba ka ku Galili ako akaocela umulondo we sabi, umukote pa menso, pali “nsansa ishishingalandwa nokwisulamo ubukata.” Alimwene cimo icamoneke icapusana panono.

⁷⁵ Namwishiba, paliba cimo pa bwina Kristu, icilenga abantu ukumoneka abapusana. E bantu abawamisha mu calo conse. Kabili alisendele ulukombo lwakwe nokulubika panshi.

⁷⁶ Kabili no mutumwa Petro, ukuba ngo umukalamba, atile, “Silfere na Golide nshikwete.” Mumashiwi yambi, “teti nkafwilishe nangu cimo, ukushita ishi nkonto. Silfere na Golide nshikwete, lelo ico ndi naco ndekupela!” Ali nokushita kuli uyo uwakwete ubuci, kabili nensansa shamwangashi we

pusukilo. Elyo aishilefye, inshiku shibili nangu shitatu panuma, ukufuma ku Pentekositi, uko cimo cacitikile.

⁷⁷ Kabili no mulumendo alitolweke na “Ameeni” umukalamba nganshi kuli ici, kabili alolekeshe ku cinso cakwe.

⁷⁸ Cinshi cacitike? Ulya munyololo wabulanda, nenkumbu sha uyo uwatile, “Ninkwata inkumbu paba lwele,” ulya umupashi umo wine walisangile incende mumutima wa mulondo we sabi umukote. Atile, “Nga nipafya ndalama, nshikwete, lelo ninkwata cimo icili no kusenda ncende ya ciko imiku imintapendwa. Ngeco ico ndi naco?”

⁷⁹ Nomba ibukisheni, Petro ali mu Yuda, kabili balitemwa ndalama mu cifyalilwa, lelo uyu mu Yuda alipilibwilwe. Tatile “Ngeco ndi naco, ndekushitisha.”

⁸⁰ “Lelo ico ndi naco, eco ndekupa! Ico ndi naco! Nshikwetepo ne kobili mwitumba lyandi. Nalifililwe no kushita umukate nangu ukushitapo cimo. Nshikwetepo ne kobili. Lelo nga kuti wacipokelela, ngeco ndi naco, nalakupela pantu calipelwe kuli ine.” Ico eco tukabila. “Ico naco, eco ndekupela.”

“Cinshi mukwete, mukwai?”

⁸¹ “Nali kuli ena uushitisha umukaka no buci, ukwabula umutengo. Ndi nokukupela. Tawakandipilepo nangu cimo pali ici. Nga cakutila kuti wacipokelela, nakupela. Tekuba nga umo uwingalufya, lelo kuli abo abengapela.”

⁸² Pantu, “Ngefyo mupokelelafye, pelenifye.” Ici calipelwa kuli ena, kuli Shikulu wakwe, inshiku shitatu ilyo cali tacilacitika. “Kabiyeni pano isonde ponse, kabileni mbila nsuma. Uyo onse uwacetekela no kubatishiwa akapusuka; lelo ushitetekele akasekwa. Nefishibilo fikakonka abatetekela: mwishina lyandi bakatamfishamo ifiwa, bakalandila mu ndimi shimbi; Nga banwa ca bwanga, tacakabacite akabi ngabaikata insoka tashakabacushe. Ngefyo mwapokelelafye, pelenifye.” Ulya mu Yuda alipilibwilwe.

⁸³ Ico tulekabila mu America kupilibulwa, ku Mupashi wa Mushilo ukusenda incende shimo isha masambilisho ya bu kapepa bwesu. “Ngefyo mupokelelafye, pelenifye.”

⁸⁴ “Ico ndi naco, ndekupa. Mwishina lyakwa Yesu Kristu umwina Nazareti, ima no kwenda,” Icicetekelo umwabula akabi mwishina lyakwa kabumba! Tecakusunguka aile aleyanga nokuciluka, nokutasha Lesa!

⁸⁵ Oo, namwishiba, ifintu ifikalamba! Limbi alikele imyaka amakumi yane, ukwasha ukufwaya indalama shakushitilamo inkonto shakwendelako, lelo, alifililwe ukucitita. Lelo muncende iyo taenekele, nenshita, asha enekele neco ashaenekele, nabantu abashalingwa, alipokelele ico alefwaya. Ndesekelela nganshi pantu Lesa alacita muli ilya nshila.

⁸⁶ Mukalibumba akanono, aketwa bacilandelande ba Mushilo, ubushiku bumo, nalisangile ico nalekabila icishingashitwa ne ndalama. Mwibumba lya bantu abashasambilila, abasapula, abetwa ama Negroes, icakutendekelako, Ing'anda iinono iyakale iyafyangalo, panshi, nalisangile umutengo icisamo; lintu ulya umukote uwafitulukila andoleshe mu menso, nokutila “Bushe mwapokelele Mupashi wa Mushilo pakutetekela?” Oo cali icintu ico nalefwaya. Nshalecetekela ukucisanga pakati kabalya bantu, lelo balikwete ico nalekabila.

⁸⁷ Akabungwe aketwa United Nations ilelo, teti basumine ifyo twakwata, lelo ifi eflyo bakabila, Krushev, nabonse, abashala balefwaikwa ukukwata Kristu mu lubatisho lwa Mupashi wa Mushilo. Akapilibula imibele yacifyalilwa. Cili nokulenga umuntu, uo bapata, ukuba bu munyina, cikafumya ubununu no mufulo ne fikansa; nokubika icitemwiko, ne nsansa, no mutende, nobusuma no luse.

⁸⁸ Ee, mu ncende iyo ushenekele limolimo emo usanga ico ulefwaya.

⁸⁹ Nga, cinshi ico abana ba Israel bapele fyonse (ifyakutapa mu Egypti) lintu imilomo yabo yalesuuma, imilopa, ilyo indimi shabo shalelebelala ukufuma mutunwa twabo. Ngabalipele Golide yonse iyo baonawilepo abena Egypt, palukombo lumu lwa Menshi ayatalala. Intungulushi shabo ishamumatololo shalibatungulwile ukufuma ku cishiba naku cishiba, mumikonko nakutufukauka twa menshi, lelo monse mwali umwauma.

⁹⁰ Elyo kwalishile, ukwabula indalama nangula umutengo! Ishiwi lyaishile kuli Kasesema, nokutila, “Sosa ku cilibwe,” icintu icaumisha mumatololo, icintu catalukisha ku menshi, Napalya icilaka cabo calipwile, ukwabula indalama nangula umutengo. “Sosa kucilibwe.” Tekulipila ku cilibwe, lelo “Sosa ku cilibwe!”

⁹¹ Acili ecilibwe muliino nshita yabushiku. Ena cilibwe mu mpanga yakufunshika. Ngamuli pa bulendo muli ilya mpanga yakufunshika, mumpanga ya calo, sosa ku cilibwe! Taulingile ukumulipila; sosa kuli ena! Mufyakumanama asangwa ukwafwa apakalamba. Nga naulwala, sosa ku cilibwe! Nga walilwala ku lubembu, sosa ku cilibwe! Ngawalifunshika, sosa ku cilibwe!

⁹² Mwamona, calimoneke kwati, kabili cipilibula “Konse.” Calimoneke kwati, ngatamuli amenshi palya pa lupili lelo cilibwe. Lesa acita icintu ukucilapo apo muntu atontontanya. Icilibwe incende yaumisha mu matololo, lelo atile, “Sosa ku cilibwe.”

⁹³ Ilelo, abantu balilufiwa. Batontontanya ukutila ngabaya nokuya sosa amapepo yabo, ukulipila shimapepo ukuti abasoseleko amapepo ayanono, ukulipilila inshila yabo! ngacakutila bakakula ing'anda yamapepo iikalamba kumo,

elyo no mukankala acilipilila; batwalililapo ukwikala mu lunkumbwa lwa mubili, ukukwata umuntu umo ukubapepelela; nokutila eififine. Lesa talefwaya indalama shenu ishafiko. Icintu cimo ico alefwaya kuipela we mwine, bumi bwenu ukusosa kuli ena. Na Lesa alimupela ulupiya, mwiluposa pafintu ifishikusha. Luposeni pafintu ifikusha. Lelo ukuleta ukwikushiwa kwine kwine, teti mukukwate kano mwasosa ku cilibwe.

⁹⁴ Aliletele amenshi ayapela ubumi, ukwabula indalama nangu umutengo, kabili balinwene, ne ngamila shabo shalinwene, nabanababo balinwene, kabili kacili kafukauka kaleleta amenshi mumatololo.

⁹⁵ Kabili ecilibwe ilelo, muli iyi mpanga yakufunshika, kubantu abaleonaika. “Onse uumucetekela eonaika, lelo abe no mweo wa muyayaya.”

⁹⁶ Moneni inshita ya bushiku bonse tabalesakamana palwa mukate. Umukate waleletwa kuli bena cila nshita ya bushiku, uupya.

⁹⁷ Tulayailelo mukushita umukate. Nga uli cilombelombe, elyo waenda ku matuka, nokutila, “nkafwaya nokukabila umukate.”

⁹⁸ Kuti atila, “pakubala nangisha icipandwa. Ningile ukukwata amakobili amakumi yabili nayasano pali uyu mukate.”

⁹⁹ Cinshi ico mwamonamo ilyo mwakwata ici? Kanono ako ako mupelwe, ako wingasombolafye mu ngano. Balafumya ubulyo bonse, ifikapa fyonse, nokupela inkumba, nokusankanya umufuba uwikasha ifikapa capamo, nokufinyungulula, nokupanga umukate, uwapangwa ne minwe ya fiko iyalamba, imiku iingi. Mwamona ifyo musanga mumukate, limolimo: ifipo fyamushishi, ifintu fya bu cilende, nefiputulwa fya bakwindi, nefintu fyonse ifiponena mufikulwa bapangila umukate. Abantu ababembu, notuswende, nafyonse ifisankaniwa mulyamwine, ngawamona uko balepanga, teti ucilye nokucilya. Nelyo cingabefi mulalipila amakobili yenu yabili nashisano nga teifi teti ucikwate.

¹⁰⁰ Kabili Lesa alibalishishe cila bushiku, no mukate wapangwa ne minwe yaba Malaika; Ukwabula indalama, ukwabula umutengo. Ne lelo ulya mukate waiminineko Kristu, ubumi bwa Mupashi. Waishile ukufuma ku mulu nokupela ubumi bwakwe.

¹⁰¹ Na Lesa alapela abana bakwe, ukwishibisha ukupya. Muleibukisha, nga basunga umukate, walebola.

¹⁰² Nga mwaumfwa umo alelandapo, “Cisuma ninkwata ndekweba ndi mu Lutheran, ndi Puleshibitelian, Baptist, ndi Pentekoshiti,” uyu emukate uwakale uwa pangwafye ne minwe. Ifi e fyonse fyabako kuli ici. Cilifye icafiko, kabili icapangwa ne minwe ya muntu.

103 Lelo ilyo mwaumfwa ica bunte cipya cipya, “luno lucelo, mu mapepo, Mupashi wa Mushilo acibatisha umweo wandi, cipya cipya.” Iyee, munyina, ici ecakulya caba malaika. Alabalisha cipya cipya, cila bushiku ukufuma ku mulu.

Mfula ya mapalo eyo tulekabila
Amatoni yaluse yalepona ukutushinguluka,
lelo imfula ya mapalo tulekabila.

104 Ee, tumeni ukufuma ku mulu, cipya cipya, Shikulu Kristu, umukate wa mweo. Cibikeni mu mutima wandi, lekeni nsansamuke pa cinso cakwe.

105 Cine cine, balitashishe, balitotele, kabili umwaume onse no mwanakashi onse uwafyalwa ku mupashi wakwa Lesa, nokupokelela Umupashi wa Mushilo lyonse, akaba uwakutotela. Temulandu noko cacitikila, ukaba uwakutasha.

106 Nga kaice akalumendo akapofula, mu mpili ka Benny, kali fyelwe. Panuma ya myeshi cine konse konse, ifibubi fyalitampile ukutumba pa menso yakwe. Abafyashi bakwe bali abapina, baleikala lubali lwa kapili ka kale akakwata iloba lyebumba. Kabili balishibe ukuti kulya kutumbula kuti kwa pususha amenso ya ulya mwaice Beni, pakuti enga mona. Iyi nshita ali mulumendo uwa myaka ikumi limo naibili. Abafyashi bakwe balepokafye ulwa linga kuku shitafye umukate ne nama pa mwaka. Bali fililwe uku kumanisha ulwa kutumbwilwa.

107 Bonse, abena mupalamano, capamo, ukumona. Umwaice Beni aleesha ukwangala nabaice palu bansa filya, uwapofula, talemona ifyo alecita. Bali umfwile ubulanda. Cila umo, ulya mwaka, balilundileko panono akacende kafilimwa bali bombeshe panono mukasuba. Elyo ifilimwa fya shitishiwe, ku mpela ya mwaka, bali bulile indalama, no kuninikisha umwaice Beni mu shitima, no ku mutuma kuli shing’anga.

108 Bali mubombele bwino bwino. Ilyo abwelele, bonse abena mupalamano bali longene uku shinguluka ulya umwaice Benny, ilyo aikile mu shitima. Amenso yakwe ayanono ayabuta yalebengeshima. Atampile ukupunda no kulila, ilyo aloleshe pa finso fyabo.

109 Umo kashitisha wa matikiti atile, “We mwana, walipilepo shinga pa kukubombela kulya?”

110 Atile, “mukwai, nshishibe isho aba bantu baposele, lelo ndesekelela nganshi pakumona ifinso fyabo, abalipile indalama.”

111 Ifi efyo tumfwa. Nshishibe isho Lesa alipila. Ninjishiba ampele icisuma ico akwete, umwana wakwe. Kabili ndi uwakutotela nganshi pakukwata uku ukumona kwa mu mupashi, mpaka ningamona mu cinso cakwe no kwishiba ukuti ali mfwilile. Nshishibe isho aposelepo. Tatukwete inshila iyakucipiminamo. Umutengo walikulisha nganshi. Teti tumwebe

ifyo cili. Lelo ndetasha sana, kabili ndetotela, pakuti, nalibalile nali impofu, lelo nomba ndemona.

¹¹² Ndetotela ilyo ba munyina abena Mayo (Mayo brothers) banjebele ukuti inshita yandi naipwa, ilyo ba shing'anga banjebele ukuti ubumi bwandi tabwa tantalile, panuma ya myaka ibili na isano. Ndi uwa mweo ilelo! Nshishibe isho Lesa alipile, lelo ndetotela ndi uwa mweo.

¹¹³ Akale nali umubembu, uwakakwa mulubembu, noku kalipwa kwa mutima, nokutina imfwa. Nomba ilelo imfwa ekucimfya kwandi, Aleluya, kuti candetafye mucinso ca uyo uo natemwa, lelo kuti nalolekesha mucinso cakwe. Alipilibwile icintu, ukupitila mukutumbulwa, asendele umutima wandi nokuupanga uupya. Ninjishiba cimo calicitika kuli ine.

¹¹⁴ Mumbila kumpela ya mwaka wapwile, mu Minnesota kwali umo umwaice, umulumendo uwa sendele incinga yakwe nokuya ku calici ubushiku bumo ulucelo, ku Sunday School. Na umbi umulumendo pa bena mupalamano, talefwaya Sunday School, alisendele cibusa wakwe umwanakashi ukuya baleyangala mu mfula yabuta. Kabili no mwaume ali uwantantalila mu myaka, alitelemwike pa menshi makasa aya anguka no kuwa. Alisekele umwaice umulumendo lulya lucelo lintu aile aleenda mu musebo, alyebele cibusa wakwe umwanakashi, atile, "Lilya libumba lya bantu abafulungana ilileya ku kulongana kuli cilya calici." Kabili lintu awile mu menshi makasa, cibusa wakwe umwanakashi ali akatalamukila. Ali uwayanguka, alitantalile. Lelo ilyo aishile nokubika amaboko yakwe pamenshi makasa, ali bongoteke, no kulambalala pa menshi makasa.

¹¹⁵ Cibusa wakwe umwanakashi alyeseshe ukufika apo ali, lelo ali uwafinininwa, alepasa amenshi makasa. Alimupundilile "Bwelelamo! bwelelamo! ulewilamofye, kabili bonse tulenwena." Alipundile, alilile, tapali nangu cimo icakumwafwa.

¹¹⁶ Panuma yakashita akanono, pamulu wakapili, kwaishile umwaice umulumendo alecofa akacinga na Baibele mukwapa. Alyumfwile imisowa, alicofeshe nakajinga kakwe akanono. Abikile Baibele wakwe panshi, abutukila na mu menshi makasa. Aleamfula ku kalifumo kakwe, akanono, nafwala nefya kufwala fyakwe ifisuma. Asuka aikata amaboko ya uyu muntu, akonkenyepo uku mutintila kunuma mpaka amufumya mu menshi makasa. Ali butwike no kuya iminikamotoke, baile ita katengamalilo no kumutwala ku cipatala.

¹¹⁷ Panuma yaku lipila pakumusenda muli katengamalilo, no kulipila bashing'anga pa nshindano sha filaso (Pneumonia), na pafintu afwile ukusenda, aishile ku mwaice umulumendo, nokutla, "We mwana mwaume, ndi ne misha inga kuli iwe?" Atile, "nangu imo."

118 Atile, “Umweo wandi e misha kuli iwe.” Citontonkanyenipo. Indalama teti shilipile ici. Wali mweo wakwe.

119 Ifi eflyo tulingile ukumfwa kuli Lesa. Tekushita inshila yesu na kali konse; lelo twalikwatila Lesa imisha imyeo yesu, pantu twalefwa nokwibila mu cilindi ca lubembu. Lesa aposele amaboko yakwe, umwingila ukunshinguluka.

Naleibila mukati ka lubembu,
 ukutali no mulundu wa cibote,
 umwashika nganshi ukukowela mukati,
 ukwibila ukwakukana buka nakabili,
 lelo Shikulu wa bemba
 Alyu mfwile ukulilishika kwandi,
 Ukufuma mu menshi alinjimishemo,
 Nomba ndi uwa cingililwa.

120 Nalimukwatila imisha umweo wandi. Mwali mukwatila imisha imyeo yenu. Naumukwatila imisha umweo obe, ukumubombela. Tekupela ici, ukwendauka no kulayumfwa pa calici cobe icilonganino, te kulaendauka nokulasusha bambi; lelo ukwasha ukutumikila no kubombela bambi, no kubaleta ku mano yakwa Shikulu Yesu Kristu.

121 Umwana uwalubile. Mukulekelesha, kuti nasosa ifi. Lintu aposaike nafyonse ifyo akwete, icakaniko ca fyuma icakwa wishi, kumikalile yakusangaula, nelyo alebwela kung’anda . . . Asendeme mu ng’anda ya nkumba, elyo umutima pakubwelelamo atile, “Ifyo bafula aba cilambu cakwa tata, abalye cakulya icakumanina no kushapo, naine ndefwa pano kunsala.” Nga alyeseshe ukutala, “Ankwata indalama kuti naba bwesha batata isho naposaike mukusangaula?” Lelo alishibe imibebe yakwa wishi; kabili atile “Nalaima no kuya kuli tata.”

122 Wishi tatile, “lolela panono, we mwana! Bushe ulembwesha indalama shandi mwa?” Awe, tamulipilishe palubembu lwakwe. Alisekelele pantu alibwelele Alisekelele pantu umutima wakwe walibwelele, pantu ali mu nshila yakwe ukuya ku ng’anda. Nomba tasuminishe ulubembu lwakwe, lelo alisekelele ilyo umutima wakwe wabwelelele nokutala, “Ndeima ndeya kuli tata, nkayatila kuliwene nimbembukila umulu nakucinso cenu.”

123 Nelyo amumwene, akatalamukila alimubutukile no ku mufyompa. Kabili atile “Ipayeni umwana wa ng’ombe uwaina,” ukwabula indalama, “leteni ilaya ilyawamisha,” ukwabula indalama, “leteni inindaminwe,” ukwabula indalama, “mufwikeni ku munwe. Natulye, tunwe, no kusangalala, pantu uyu mwana wandi alilubile; kabili nomba nalondoka; alifwile, nomba alinomweo. Natube aba nsansa pali ici.”

124 Kansose ifi mwe banandi, mukulekelesha. Icintu fye cimo mpo icikuusha, ifintu fye fimo ifya cumi ifyabako, ifintufye fimo mpo ifisuma, teti fishitwe ne ndalama, fyabupefye ifyakwa Lesa,

muli Yesu Kristu; ipusukilo lya mweo, insansa. Iseni mulye, no kwikuta!

*Cinshi ico mulingila silfere mucishili cilyo?
Indalama shamukucucutika kwenu mucishili cacikushi?
Umfwikisheni kuli ine, Iyeni...necisuma. Nokuleka
imyeyo yenu iilemene kufyanona.*

*Teyamikeneni amatwi yenu, iseni na kuli ine; Umfweni,
ukuti mube aba mweo; Ndepinga kuli imwe icipangano
camuyaaya, Ifya luse ifya cishinka ifya lailwe Dabidi.*

¹²⁵ Ifintu fyonse ifyakwata impela, ifintu fyonse ifisuma, ifintu fyonse ifisekesha, ifintu ifya umuyayaya, fya bupe, kabili tamuposapo nangucimo. Pa mpela yakulemba ici citabo, catile, “onse uutemenwe, lekeni ese no kunwa amenshi aya kafukauka aka mweo, ukupelwa fye, ukwabula indalama nangu umutengo.” Cinshi ico muposaikila indalama pali ico icishikusha, no kuleka ifintu ifya cumi ifikusha, ifyakupelwafye, ukwabula ukuti mufisunge? Natupepe.

¹²⁶ Apo mulifye tondolo, namwi pepo, bushe emobali muli cino cikulwa luno lucelo, abo abashilanwako kuli kalya kafukauka, ukuti icitemwiko cafyacalo cicili mu mweo wenu, kabili kuti mwatemwa ukupilibula incende ya kunwenamo, luno lucelo, nangula imibomfеше iya ndalama shenu? Kuti mwatemwa ukwisa mukushita kuli Lesa; ukwabula indalama. Ukwabula umutengo; ubuci ne shiba, insansa sha mwangashi? Shi imya fye ukuboko no kutila, “Njibukisha Munyina Branham, ilyo ulepepa.” Lesa amupale, mukwai. Lesa amupale, mukwai. Lesa akupale, nkashi. Bushe epo bali bambi abengatila, “Njibukisha Munyina Branham, ilyo ulepepa?”

¹²⁷ Bamo muli imwe mwe baice, Ee, abasangaula imikalile yenu i-i-insa isho banyinenwe baposele mu mapepo pali imwe, naba shinwe, amasambilisho yonse ayafundwa kuli imwe, kabili mwalicikana, ukumfwa ukutotosha kwa kwa Ciwa. Kabili nomba mulekabila ifiila ifya mu calo, ifintu fyamucalo. Kabili ne mitima yenu, ilebwelelamo ngo mwana walubile, mung’anda ya nkumba. Shi imyafye ukuboko, nkashi, ndume, nokutula, “Mwe Lesa, njibukisheni. Mbweseshenimo umutima, ino nshita yalucelo, lekeni njise mu ng’anda yakwa tata?” Tamuposapo nangucimo. Alemulolela. Temulandu wafintu mwacita, “Imembu shenu nelyo shaba nge fyakashika cee, kuti shabuta nge mfula yabuta; nelyo shakashika cee, shikabe shabuta; ngamasako ya mpanga.” Bushe abali mu mulola, wakwa Lesa, abengema amaboko?

¹²⁸ Abo abalwele abalekabila, balande, “Nali-nali wilile mu cilindi. Shetani na ncito ububi. Nandemanika nokundwalika, nangula fimbi. Ndekabila luno lucelo, umunyololo wakwa Lesa uwacitetekelo ukwenda mu mutima wandi uwingamfumya muli

ici cilindi, ngo muntu pa mpongolo iitwa ukuyemba.” Imyeni amaboko. Lesa amupale, umo na umo.

¹²⁹ Shikulu, naleta kuli imwe, pali ino insa, balya abacimya amaboko, ukulekelelwa kwa membu shabo. Imwe ni mwe Lesa, kabili Lesa eka. Apo bekele nomba, epo mwacilandila kuli bena. Epo mwacibashinina ukuti baliluba. Ilyo icebo casangile incende yaciko, no Mupashi Wa Mushilo wa tendeke ukusosa, no kutila, “mwaliluba. Pilibukeni, no kwisa nakabili kuli Lesa tata.” Kabili bacimya amaboko ukulanga ukutila bacilafwaya ukufuma muli iyi ng’anda ya nkumba iya pano pe sonde; ukwisa ku ng’anda yakwa tata, uko ifingi fyaba, uko bashakaleta akantu nangukamo. Ngefyo kemba alanda bwino bwino, “tapali nangucimo ico naleta mu minwe yandi, ulupanda njikatafy.” Shina besefye, bwino bwino, abacefya, nokushininwa, no kupela imyeo yabo. Kabili muli no kuleta ilaya ilyawamisha; nenindaminwe, nokufwika iminwe yabo; no kubalisha mana uwa mwana wa mpanga uwaipaiwe. Cipeleni, Shikulu. Cibe ifyo fine.

¹³⁰ Kabili pali abo abalwele nokucushiwa, no kukabila. Shetani nabaposa mu cilindi, ukwabula ukutwishika, ukwabula indalama shakutumbulwa. Ukwabula ukutwishika, limbi abengi teti batumbulwe. Nalimo shing’anga tekuti afumye ubulwele nangula akwete indalama ishingi. Lelo imwe nimwe Lesa! Kabili ndepepa ukuti ino ine nsa, ukupitila mukusubwa kwa Mupashi Wa Mushilo, uwikele naifwe nomba, ukuti mubondape bonse. Kabili shinabondapwe, ukufuma ku mitwe ukufika na mu nkasa shabo. Ukucushiwa konse.

¹³¹ Nga tabakwete insansa, ipusukilo lyabo, teti balile nakabili; ngefyo Dabidi uwakale asosele, “Mbwesesheni insansa she pusukilo lyandi,” Kabili shina nabapokelele ukusangalala ne nsansa, pa kucushiwa nokufunshikwa. Pantu imwe muli cilibwe mu mpanga yakufunshika, muli icubo mu nshita yamabimbi. Ilyo Shetani aleta amalwele yonse no bucushi pali bena, nimwe cubo mu nshita yamabimbi. Lekeni cibe ngefyo fine ilelo, mwe Lesa, pantu twaipushisha ici mwi shina lyakwa Yesu Kristu. Amen.

Mukunakilila Yesu aleita,
Ukwita imwe, naine;
Nangula twabembuka, Aba noluse no kwelela,
Ukwelela imwe na ine.

¹³² “Iseni ku ng’anda . . .” Nomba nga ulefwaya ukwisa kuno ku cipailo no kufukama panshi ukuti twinga pepela capamo naiwe, kuti waisafye naiwe no kukusuba, conse ico twingacita, kuti waisafye.

. . . Ukufunshika, isa kung’anda;
Uku konkomesha, nokunakilila, Yesu aleita,
Ukwita, we mubembu, isa ku ng’anda!

¹³³ Bushe mwalimutemwa? Teddy, bushe kuti watutampilako ulwimbo, “Nalimutemwa, nalimutemwa pantu e wabalilepo ukuntemwa.” Bushe naulwishiba?

¹³⁴ Natwimbe mu bukata bwakwe, ilyo tatulati tupilibule umusango uwakupepelamo, akashita fye akanono. Uku ekushinshimuna. Imbila naishimikilwa. Ndesekelela pantu namuipokelela. Pepeni ukuti imucitile cisuma, pantu yalincitila icisuma pakuishimika. Ndepepa ukuti ukuputwa kumo kwine ukwacipelwa kuli imwe, ukulanda kuli imwe, mwalipokelele mukuputwa kumo kwine ukwatumina. Shi Shikulu engapala ku mitima yenu. Cisuma.

Nalimutemwa,

Nomba isalenifye amenso apo tuleimba, twimye amaboko yesu.

Nalimutemwa
pantu abalilepo ukuntemwa.
Nokushite pusukilo lyandi
Pacimuti ca Kalbale.

¹³⁵ Nomba natukontamike fye imitwe yesu, nokulang’wing’winta. [Munyina Branham no lukuta batampa ukung’wing’winta, Nalimutemwa]. Bushe mwalimutemwa? Bushe tapali nangu cimo pali ena, icabafye icishinka? “Nalimutemwa pantu alibalilepo ukuntemwa, Aliposele intambo ya mweo ukufuma ku kalbale, no kuikobeka ku mutima wandi.

¹³⁶ Wilabako, munyina Kurmmond (Drummond) alatushimikilako ilelo ubushiku, ubushiku bwa mulalilo. Nga walitemwa Shikulu, wise ulye umulalilo pamo naifwe. Shikulu nga alefwaya, ndeisa ba kuno naimwe. Uyu nishifyala wakwa munyina Tony Zabel; munyina Thom ukufuma ku Africa, umwana wakwe umulumendo umusuma! uwaba bwino, umwina Kristu uwakosa, kashimikila umusuma uwacaice.

Pantu ewabililepo ukuntemwa
No kushita ipusukilo lyandi
Pacimuti ca Kalbale.

¹³⁷ Lintu tucili tukontamike imitwe yesu, apo piano yalakankanyapo.


¹³⁸ Shikulu, tulelolola ukulongana nakabili Shikulu. Twamitasha pa Mupashi wa Mushilo uwacilanda ku mitima yesu, kabili mwileka icebo cenu cibwelele kuli imwe ibusha, lelo kacicite ico catuminwa ukuti cingacita. Kacikale mumitima yesu bonse, ukwishiba ukuti fyonse ifyacishinka ne fintu ifipwa fifuma kuli Lesa, ukwabula indalama ukwabula umutengo. Cinshi twingalalwishisha ifi fintu, no kucipanga munshila iya Mweo ne mfwa, pa fintu ifikonaika? Natulwishe sana, Shikulu, pa fintu ifishakonaika, ifishakwata umutengo. Umutengo

taulipilwapo nangu cimo, nokumwita iseni, “Onse uutemenwe, lekeni ese.”

¹³⁹ Paleni imbali imbi iyakulongana. Cipeleni, mwe Shikulu. Nokukumana naifwe munshita ya bushiku ilelo. Paleni umulimo wa lubatisho pengaba ukusuba ukukalamba. Shinaba bantu, abalabatishiwa mwishina lya mwana wenu uwatemwikwa, Shikulu Yesu, bengesushiwa na Mupashi wa Mushilo. Shinaba abantu abacimya amaboko yabo kukulapila, luno lucelo ku membu shabo, kuti baisa nokufwala ifakufwala ifyakubabatishishamo, kuti baisa, nokuya mu cishiba, nokushinkisha, kwi isonde ukuti na belelwa imembu shabo, kabili balebatishiwa ukuti bengafuma mwi ibuku. Cipeleni, Shikulu.

¹⁴⁰ Beni namunyina Kurmmond (Drummond) inshita ya bushiku ilelo lintu aletuletela imbila cipyacipya ukufuma ku cipuna, musubeni na Mupashi wa Mushilo. Kabili beni naifwe apo tulelya umulalilo. Ne mitima yesu ibe ya buta, kabili iyapwililika, mwibamo ifiko muli ifwe. Shi umulopa wakwa Yesu wingatusamba ku lubemba lonse. Kabili cipeleni, Shikulu. Fumyeni amalwele pa kati kesu, mutupele insansa no mutende. Ukupitila muli Yesu Kristu tulelomba. Ameni. Nalimutemwa.

¹⁴¹ Bushe mwalimutemwa? Nomba imyeni amaboko yenu kuli ena. “Nalimutemwa...” Nomba tambikeni amaboko no kuposhanya na umo mupepi naimwe...“Alibalilepo ukuntemwa.” Noku...Cishinka, pilibukeni nokuposhanya. “. . .Ipusukilo pa Kalbale.”

Cisuma, munyina Neville, ne shiwi lyakwe nangula fimbipo. 

UKWABULE NDALAMA NANGU Umutengo BEM59-0802

(Without Money Or Without Price)

Aya masihiwi yalandilwe na William Marrion Branham pa bushiku bwa pa mulungu pa 2 August, 1959, mu cikulwa ce shina lya Branham Tabernacle mu musumba wa Jeffersonville, Indiana, U.S.A., yafuma mufyasungwa. Yalembwa ngefyo ashimikile kabili lyabupefye naba.

BEMBA

©2019 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org